



ಕಿಚ್ಚು-ಕೆಚ್ಚು ಮತ್ತು ಸಂಕ್ರಾಂತಿ ಪಾಠ

ಸಂಕ್ರಾಂತಿ ಎಳ್ಳು-ಬೆಲ್ಲದ ಹಬ್ಬ. ಆಡುವ ಮಾತಿಗೆ ಮೌಲ್ಯವನ್ನು ಕರುಣಿಸುವ ಆಚರಣೆ. ಸಂಕ್ರಮಣದ ಸಂದರ್ಭ ಜಾನುವಾರುಗಳಿಗೆ ಕಿಚ್ಚು ಹಾಯಿಸುವ ಹಬ್ಬವೂ ಹೌದು. ಈ ಕಿಚ್ಚಿಗೆ ತಮಿಳುನಾಡಿನಲ್ಲಿ 'ಜಲ್ಲಿಕಟ್ಟು' ಸಾಹಸಕ್ರೀಡೆಯ ರೂಪ.

ಜಲ್ಲಿಕಟ್ಟು ಪಶುಬಲ ಹಾಗೂ ಮನುಷ್ಯಬಲಗಳ ನಡುವಣ ಸ್ಪರ್ಧೆಯ ಆಟ. ಆಟದ ಅಂಕಣದಲ್ಲಿ ಹುಚ್ಚೆದ್ದು ಓಡುವ ಗೂಳಿ ಹಾಗೂ ಅದರ ವೇಗವನ್ನು ಮೀರಿ ಓಡಲು ಪ್ರಯತ್ನಿಸುತ್ತ, ಪಶುವನ್ನು ಪಳಗಿಸಲು ಪ್ರಯತ್ನಿಸುವ ಆಟಗಾರ. ಪಶುವಿನ ವೇಗ ಹಾಗೂ ಬಲದೊಂದಿಗೆ ಸ್ಪರ್ಧಿಸುತ್ತ, ಜಾಣ್ಮೆ ಹಾಗೂ ಸಮಯಪ್ರಜ್ಞೆಯಲ್ಲಿ ಗೂಳಿಯನ್ನು ಮೀರಿದಾಗ ಆಟಗಾರನಿಗೆ ಗೆಲುವು.

ಆಟಗಾರನ ಪ್ರಾಣಕ್ಕೆ ಜಲ್ಲಿಕಟ್ಟು ಸಂಚಕಾರವನ್ನೂ ತರಬಹುದು. ಆಟದ ಭರದಲ್ಲಿ ಗೂಳಿಗಳೂ ಹಿಂಸೆಗೆ ಒಳಗಾಗಬಹುದು. ಹಿಂಸೆಯ ಕಾರಣದಿಂದಲೇ ಪ್ರಾಣಿ ದಯಾ ಸಂಘಟನೆಗಳು ಜಲ್ಲಿಕಟ್ಟುವನ್ನು ವಿರೋಧಿಸುತ್ತಲೇ ಬಂದಿವೆ. ಆದರೆ, ತಮಿಳುನಾಡಿನ ಜನತೆ ಮಾತ್ರ ಆಟದಿಂದ ವಿಮುಖರಾಗಿಲ್ಲ. ಜನಜೀವನದ ಭಾಗವಾಗಿರುವ, ತಮಿಳು ಸಂಸ್ಕೃತಿಯ ಅವಿಭಾಜ್ಯ ಅಂಗವಾಗಿರುವ ಆಟದಿಂದ ಬೆನ್ನುಹಾಕುವುದಾದರೂ ಹೇಗೆ? ವಿವಾದಗಳ ನಡುವೆಯೇ 'ಜಲ್ಲಿಕಟ್ಟು' ಪ್ರತಿ ವರ್ಷ ನಡೆಯುತ್ತದೆ.

ಜಲ್ಲಿಕಟ್ಟು ಆಟವನ್ನು ಜನ-ಜಾನುವಾರುಗಳ ನಡುವಣ ಅವಿನಾಭಾವದ ನಂಟಿನ ರೂಪದಲ್ಲೂ ನೋಡಬಹುದು. ಈ ಆಟವನ್ನು ನೆನಪಿಸುವ, ಕೆಸರಿನಲ್ಲಿ ಕೋಣಗಳನ್ನು ಓಡಿಸುವ ಕಂಬಳ ಕರ್ನಾಟಕದ ಕರಾವಳಿಯಲ್ಲಿ ಚಾಲ್ತಿಯಲ್ಲಿದೆ. ಮನುಷ್ಯ ಹಾಗೂ ಪ್ರಕೃತಿಯ ನಂಟಿಗೆ ಎಷ್ಟೊಂದು ಆಟ? ಆದರೆ, ಈ ಎಲ್ಲ ಆಟಗಳಿಂದ ಮನುಷ್ಯ ಕಲಿತ ಪಾಠವೇನು?

ಸಂಕ್ರಾಂತಿ ಮತ್ತೆ ಅಂಗಳದಲ್ಲಿದೆ. ಸೂರ್ಯ ಪಥ ಬದಲಿಸುತ್ತಿದ್ದಾನೆ. ಈ ಬದಲಾವಣೆ ಒಳಿತಿನ ರೂಪದಲ್ಲಿ ನಮ್ಮ ಬದುಕುಗಳಲ್ಲೂ ಆಗಲಿ ಎನ್ನುವುದು ನಮ್ಮೆಲ್ಲರ ಸಂಕ್ರಾಂತಿ ಪ್ರಾರ್ಥನೆಯಾಗಲಿ.

ಪ್ರತಿಕ್ರಿಯೆ: feedback@sudha.co.in

